

# ሰንበት ዘገብር ኄር

መጋቢት 17 2015 ዓ.ም (3/26/2023)

**መዝሙር:** መኑ ውእቱ ግብር ኄር ወምእመን ዘይረክቦ እግዚኡ በምግባረ ሠናይ... መን እዩ እቲ ሕያዋይን እሙንን አገልጋሊ ንጎይትኡ ጽቡቕ ክገብር ዝጸንሖ እሞ ጎይትኡ ኣብ ልዕሊ ኩሉ ገንዘቡ ዝሸሞ እንደገና ከኣ ሕያዋይን እሙንን አገልጋሊ ብሒደት ተአሚናካ ኢኻ እሞ ኣብ ብዙኅ ክሸመካ እዩ፤ ናብ ታሕጓስ ጎይታኻ እቶ።

**ንባባት:** 1ተሰሎ 5: 1-6፤ 1ጴጥ 2: 11-19፤ ግ.ሐ.16: 9-18፤ ማቴ 25: 14-30

**ሰብከት:** ከመ እንግር ፈቃደክ መከርኩ አምላኪዮ፤ ወሕግከኒ በማከለ ከርስዮ ዜኖኩ ጽድቀክ በማሕበር ዐቢይ። አምላኽይ ፍቓድካ ንምግባር ባህጊ ኣሎኒ፤ ሕግኻ እውን ኣብ ውሽጢ ልበይ እዩ፤ ጽድቕኻ ኣብ ጉባኤ ኣብሰርኩ። መዝ. 40: 8።

መን እዩ እቲ ሕያዋይን እሙንን አገልጋሊ ጎይትኡ ኣብ ሰናይ ግብሪ እንከሎ ዝረኸቦ እናበለ ናይ ሎሚ መዝሙር ነዚ ሰንበት ክነስተንትን ይሓተና። ኣብ ሰናይ ግብሪ እንከሎና መዓልቲ እግዚኣብሔር እንተ መጸት ዕዉታት ኢና። ዝሓለፈ ሰንበት አምላኽ ካብቲ ጠፊእናሉ ዘሎና ክምለስ ከምዝደሊ ኣስተንቲና ነርና፤ ሎሚ እውን ነቲ አምላኽ ዝሃበና ጸጋ ክነፍሪ ከምዘሎና ክነስተንትን እሞ ኣፍረይቲ ክንከውን ዝሕግዝ ሰንበት እዩ።

ቅዱስ ጳውሎስ ኣብ 1ተሰ 5 ኣብ ሕይወትና ከመይ ኢልና ክነብር ከምዘሎና ብፍላይ ጉዳይ ሞት ከሰክፈና ከምዘለዎ ንምጽኣት ጎይታ ኣብ ተስፋ ጸኒዕና ነቛሕና ክንጽበዮ ክገልጽ እንከሎ ከምዚ ይብል፡- መዓልቲ ጎይታ ከምሰራቕ ብለይቲ ከም እትመጽእ ኣረጋጊጽኩም ትፈልጡ ኢኹም ይብል። ሞት ከይሓሰብናዮ ከይተገደስናላ ክትመጽእ ይክኣል እዩ። ንስኻትኩምሲ ደቂ ብርሃን ደቂ መዓልቲ ኢኹም፤ ንሕና ናይ ለይትን ናይ ጸልማትን ኣይኮናን፤ እምብኣር ንንቃሕ ገዛእ ርእስናውን ንግታእ ደኣ እምበር ከምቶም ካልኦት ደቀስቲ ኣይንኹን. . . . ደቂ መዓልቲ ስለ ዝኾና እምነትን ፍቕርን ከም ድርዒ ለቢስና ናይ ድኅነት ተስፋ ኹም ቁራዕ ርእሲ ደፊእና ገዛእ ርእስና ብምግታእ ንንበር (1ተሰ 5: 1-7) ይብለና።

ኣብ መጽሓፍ ምሳሌ 31: 10-ፍ ዘሎ ምጽባይና ከምታ ናይ ሓንቲ ለባም ሰበይቲ ኩነት ክህልወና ይነግር ንሳ ካብ ክቡር ዕንቁ ኣዝያ ትኸብር. . . ምሉእ ዕድሚኣ ሠንይ እምበር ክፉእ ኣይትገብርን. . . ንሽጉራት ኢዳ ትዝርግሓሎም ንጽጉማት ከኣ ብልግሲ ትረድኡም ክብረታ ኣብ ጽባቕኣ ወይ ኣብ ጉልበታ ኣይኮነን ኣብ ልቦናኣ እዩ፤ ብምስትውዓላ ኣብ ሕይወት ቀዳምነት ዘድልዮም ተቐድም። ኣብዚ እንርእዮ ሰብ ኣብ ሕይወቱ ቀዳምነት ዝሰርዖ ክህልዎ ይግባእ፤ ንኹሉ እናመራሕካ እንከሎኻ ኣብቲ ኣምላኽ ኣባና ዝደልዮ ቀዳምነት ሂብካ ምንባር ንሰብ ኣብ ኣምላኽ የቕርቦ።

ኣብ ናይ ሎሚ ወንጌል ኣብ ሕይወትና ቀዳምነት ክንህቦ ዝግብኣና ከምኡ ዓላማ ናይ ኩሉ ተግባራትና እንታይ ክኸውን ከምዘለዎ ይነግረና። ኣብዚ ምሳሌ ምክሊት ንነፍሲ ወከፍ ዓዓቕሙ ገንዘብ ከፍሪ ይውሃቦ። ሓደ ምክሊት ሓደ ከፍሪ ወይ ክነግድ ንዝደሊ እኹል ገንዘብ እዩ። ኣብዚ ምሳሌ ምኽሪ ዝሓዘ ሓሳብ ኣልኦ ንሱ ኹኣ ኣብ መንጎ ትንሣኤ ክርስቶስን ዳግማይ ምጽኣቱን ዘሎ እሞን ሰባት ብኸመይ ክነብሩ ከምዘልኦም ይነግረና። እቲ ወሃቢ ጎይታ ከይመጽኣ እንከሎ ንዝተሃህበና ህያባት ከምቲ ንሱ ዝደልዮ ክነጽንሕ ከይንዝንግዕ ይነግረና።

**ዝተፈላለዩ ህያባት፡**

አብዚ ምሳሌ ምክሊት ንመገሻ ዝኾለ ሰብአይ ንብረቱ ንሰለስተ አገልገልቱ ጸዊዑ ከማሓድሩሉ እሞ ከኸሰብዎ ኢሉ ዓዓቕሞም ከምዝሃቦም ይነግረና። ሓደ ዓይነት ብዝሒ አይኮነን ሂብዎም እዚ ኸአ ዝተፈላለዩ ክእለት ወይ ሃያባት ከምዝነበሮም እዩ ዘርእየና። አብ ምምላሱ ከምቲ ዝተፈላለዩ ህያባት ዝሃቦ መጠን ዝሃቦ ዝተፈላለዩ መኽሰብ እዩ ዝጽቦ። ሰባት አብዚ አብ ነነድሕዶም አይ ኮኑን ዝወዳደሩ መምስርእሶም እዮም ዝወዳደሩ።

እቶም ክልተ ቀዳሞት ሓደ ሓምሽተ እቲ ካልአይ ከአ ክልተ ዝወሰዱ ካብቲ ዝተሃህቦም ዕጽፊ ከሲቦም። እቲ ሳልሳይ ግን ዝወሓደ ዝተቐበለ ከይዱ ኩዒቱ ወርቂ ጎይትኡ ሓብአ ይብል። አብ ናይ ግሪኽ ትርጓሜ ከሲቡ ወይ ገሩ ዝብል ቃል ነቲ አብ ክርስትያናዊ እምነት ምምላስ ወይ ምቕባላ ዝገብርዎ ጻዕሪ እዩ ዘስምዕ እምበር ናይ ገንዘባዊ መኽሰብ አየስምዕን። አብዚ ምሳሌ ብሃዕባ ሓደ ክርስትያን አብ እምነቱ ዝኸሰቦን ዝኸሰሮን ኢና እንዛረብ ዘሎና፤ አብዚ ብሃዕባ ዶላር ወይ ዝኾነ ንዋታዊ መኽሰብ አይ ኮናን እንዛረብ ዘሎና። እቲ ሓንቲ ዝተቐበለ ንርእሱ ጥራሕ ብምሓዙ ንኸልኦት ክጥቀሙሉ ዕድል ስለ ዘይከፈተ በደለኛ ተቐጺሩ።

ድኅሪ ነውሕ እዋን እዚ ዘመልክቶ አብ መንጎ ትንሣኤ ክርስቶስን ዳግማይ ምጽአቱን ዘሎ እዩ ዘመልክት። እቲ ጎይታ ወይ ዋና ነቶም አገልገልቱ ክጸባጸብ ይጽውዖም። በቶም ክልተ ቀዳሞት ነቲ ዝሃቦም ዕጽፊ ስለ ዘፍረዩ ብጣዕሚ እዩ ተሓጉሱ። ንሶም ቅንዕናን ሰናይ ድሌትን አርእዮም ከይንኸስር ኢሎም ፍርሒ አየርአዩን ብድፍረት ዝክአሎም ገሮም ስለዚ በቲ ዘርአይዎ እምነት አብ ዝዓበየን ዝበዝሓን ሓላፍነት ክወስዱ አረጋጊጾም። እሙናት ከምዝኾኑ ጎይትአም አረጋጊጹ። ጽቡቕ አታ ሕያዋይን እሙንን አገልጋሊ ብውሑድ ተአሚንካ ኢኻ እሞ አብ ልዕሊ ብዙኅ ክሸመካ እዩ ናብ ሓጎስ ጎይታኻ እቶ ተባሂሎም።

እቲ ሳልሳይ ሰብ ቐሪቡ ጎይታይ ዘይዘራእካዮ እትዓጽድ ዘይበተንካዮ እትእክብ ጨካን ሰብአይ ምዃንካ እፈልጥ እዩ። ስለዚ ፈሪሀ ኸድኩ ነቲ ምክሊትካ ድማ አብ ምድሪ ሓባእክዋ ሕጂ ኸአ እንሆ ገንዘብካ በሎ። እቲ ጎይታ ብጣዕሚ ተቐጢዑ እንተ ወሓደ ገንዘባይ አብ ባንኪ መቐመጥክም እሞ ወለድ ምረኽብኩ ሕጂ ግን ገንዘባይ ሓንቲ አየፍረየን እናበለ ነቲ ብዓል ሓደ ዘይምፍራዩ ጥራሕ ዘይ ኮነ ንጎይትኡ ዘይኮኖ ስለ ዘጸለሞ አብ ቦታ ጓሂ ክኸይድ ተወሲንሉ። አብዚ እንዝክር እቲ ዘይፈሪ ጨንፈር ወይኒ ተቐሪጹ አብ ሓዊ ከም ዝድርብ ዘየፍሪ ዘበለ ኩሉ አብ ግሃነም እሳት እዩ ዕጭኡ። ብርድኢት ወንጌል እዚ ነቶም ክርስትያን አብ ኩሉ ንእምነቶም ዝነብርዎ ዝመስሉ ግን ሓንቲ አበርክቶ አብ ማኅበር ክርስቶስ ዘይብሎም ወይ አብ ምምስካር ወይ ምስባኽ ወንጌል ሓንቲ ዘየርእዩ እዩ ዘመልክት።

ዊልያም በርክልይ ዝተባህለ ምሁር አርባዕተ ነገራት ክንርኢ ንኸእል ይብል።

1. አምላኽ ንነፍስወከፍ ሰብ ዝተፈላለዩ ህያባት ይህብ። ወላ እኳ ምስ ካልኦት ንርእስና ክነወዳድር ናይ ምድላይ ዝንባሌ ይሃልወና ብዝሕን ዓይነትን አየገድስን እዩ። ነቲ ንብሕትና ጥራሕ ዝተሃህበና ከመይ ገርና አብ ጥቕምን አገልግሎትን መላእ ማሕበር ከም ዘውዓልናዮ ኢና እንሕተት። ነፍስወከፍና ነዚ እንተ ገበርና ማሕበርና ትዓብን ትድልድልን።
2. ስራሕና ጨሪሹ አይውዳእን እዩ። እቶም ክልተ ቀዳሞት በቲ ዝተሃህቦም ምስ አፍረዩ ንዑ አዕርፉ ኮፍ በሉ ተቐመጡ አይተባህሉን። እኳ ድአ በቲ ዘርአይዎ ተአምኖ ዝያዳ ዝዓበየ ሓላፍነት ተሃሂብዎም። ንዘለዎ ዘበለ ኹሉ ይህብዎ ይውስኸዎውን ንዘይብሉ ግና እቲ ዘለዎ የግድፍዎ።
3. እቲ ዝቕጸዕ እቲ ሓንቲ ዘይገብር እዩ። እቲ ብዓል ሓንቲ ነታ ዝተሃህበቶ አየጥፈአን። አብ ሓንቲ መዓላ አየውዓላን፤ ፈቲኑ ግን ዘይተዓወተ እንተ ዝኸውን

አይምተጨከነሉን ከምኡ ምተማሕረ ነሩ፤ ዝክአሎ ገሩ ግን አይተዓወተን መተባህለ ነሩ። እዚ ሰብ ግን አይፈተነን ሓንቲ ሠናይ ምልክት ወይ ድለት አየርአየን ክፉእ ጥራሕ አይ ኮነን ገሩ ድለት እውን አየርአየን ስለዚ ተቐጺዑ።

4. ንዘለዎ ዘበለ ኹሉ ይህብዎ ይውስኽዎውን ንዘይብሉ ግና እቲ ዘለዎ እኳ የግድፍዎ። ኣብዚ ፍትሒ ዝጎደለ ይመስል ካብ ድኻ ወሲድካ ንሃብታም ከም ምውሳድ። ኢየሱስ ግን ዝብለና ዘሎ እቶም ብሕያውነትን ብሓቅን ካብቲ ዘለዎም ህያባት ብድለቶም ምስ ካልኣት ዝማቐሉ ዝያዳ እዮም ዝህብትሙ። እቶም ብብቅን ብፍርሓትን ፍቕሪ ንዋይን ገንዘብን መሊኽዎም ምስ ሓደ ከይተኻፈሉ ኣብ ብዓቲ ፍርሒ ዘስቆርቁሩ መንፈሳዊ ሞት እዩ ዕጭኦም። እቶም ንሕይወቶም ዝበቅዎ ከጥፍእዎ እዮም፤ እቶም ዘልኦም ምስ ካልኣት ዝካፈሉ ብዕጽፊ ክህብትሙ እዮም። እዚ ሕጊ ወንጌል እዩ፤ ከምኡ ሕጊ ሕይወት እውን እዩ፤ እዚ ንመብዝሕትና ኣብ ግብሪ ክንኣምኖ ዘጸግመና።

**ክትቕይር ምእባይ፡**

ካልእ ትርጉም ነዚ ምሳሌ እውን ክውሃቦ ይክአል እዩ። ኣብ ክርስትያናዊ ባህሊ ወይ መንፈሳውነት ክትምዕብል ወይ ክትመሓየሽ ዘይምድላይ። እዚ ኣብ ኩለን እምነታት ዘሎ ጸገም እዩ ወላ ኣብ ናትና። ኣብ ጊዜ ኢየሱስ ብዙሓት ካብ አይሁድ ባህሎምን ሕጎምን ብጥብቂ ዝሕልዉ ነሮም እዮም። ንዝኾነ ለውጢ ወይ ምዕባሌ ይቋወሙ ነሮም። ነቲ ሓቀኛ ትርጉም ሕጊ ኣጥፊኦም ንኢየሱስ ይቋወምዎ ነሮም። ኣብ ቤተ ክርስትያን ኣብዚ እዋን ወላ ሓንቲ ለውጢ ወይ ምስ እዋኑ ዝኾይድ ኣገባብ ከይተኣታቶ ብጽኑዕ ዝቋወሙ ኣለዉ። ኣብቲ ኣረጋጎት ባህልናን ስርዓትናን ጥራሕ ነኺስና ክንከይድ ዝደልዩ ኣለዉ። ነቲ መንፈስ ኣምላኽ ኣወጊኖም ክነብሩ ይደልዩ። እንተ ኾነ ኣካይዳ ሕይወት እዚ አይኮነን። መንፈስ ካልኣይ ጉባኤ ቫቲካን ይጎድል ኣሎ። ቤተ ክርስትያን ናይ እዋና ምልክታት ኣንቢባ ክትክእል ኣለዎ እዚ ግን ሱቕ ኢላ ክትልውጥ ኣልኣ ማለት ኣይኮነን።

**ኣስተንትኖ የድልየና ኣሎ።**

ኣምላኽ እንታይ ፍሉይ ክእለትን ወይ ህያባት ሂብና ኣሎ? ገለ ካባና ዕዙዝ ህያባት ዝተወሃብና ኣሎና። እንተኾነ ሓደ ርጉጽ ነገር ኣሎ ወላ ሓደ ካባና አይተወሃብኩን ክብል ዝኽእል የለን ኩልና ከከም ዓቕምናን ዘድለየናን ተሞሃብና ኣሎና። እምብእር ኣብ ሕልናና ኣቲና ነቲ ብፍሉይ ንኣና ዝሃቦ ህያባት ከመይ ገርና ኣብ ኣገልግሎት ማሕበርናን ብዓቢኡ ሕብረተሰብን ነውዕሎ ኣሎና ክንሓትት ይግብእና። ንህያባትና ወይ ክእለትና ኣብ ካልእ መዓላ ክነውዕሎም ከሎና ንቐብሮ ኣሎና፤ ከየፍረና ብዘይ ሓደ መኽሰብ ንሕዞም ኣሎና ማለት እዩ እንተ ኾነ ኣምላኽ ክሓተና ምዃኑ ክንፈልጥ ኣሎና። ሎሚ እንተ ንመውት እሞ ኢየሱስ እንተ ዝረኽበና ነቲ ዝሃብኩኻ/ኺ ህያባት ከመይ ተጠቒምካሉ/ክሉ? ኢሉ እንተ ዝሓተና እንታይ እናበልና ምመለስና። ካብቲ ዝሃብኩኻ መንን ከመይን ተጠቒሙ? እንታይ ምኾነ መልስና?

እቲ ጎይታ ከም ሰራቕ ኮይኑ ብለይቲ ክመጽእ እዩ ስለዚ ዝተሰናዶና ክንከውን ይግባእ። ምናልባት እቲ ዝተሞህበና ቀቢርናዮ ወይ ኣብ ናይ ብሕትና ጥቕሚ ጥራሕ ኣውዒልናዮ እንተ ኾና ካብቲ ዘለዎ ነውጽኣዮ እሞ ኣብ ኣገልግሎት መንግስቲ ኣምላኽ ነውዕሎ።

ኣምላኽ እመናት ኣገልገሎት ገሩ ኣብ ግራቱ እነፍርየሉ ጸጋ ይዓድለና።

አባ ንጉሠ ፍሥሓ